


*I-art. 54 u 55 tal-Kap. 364 – Ir-Regolament 3(1) tal-Leġislazzjoni Sussidjarja 364.06 –
I-artikolu 58(3) tal-Kap. 364*



MALTA

QORTI TAL-APPELL (Kompetenza Inferjuri)

**ONOR. IMĦALLEF
LAWRENCE MINTOFF**

Seduta tat-23 ta' April, 2021

Appell Inferjuri Numru 3/2017/1 LM

Joseph Bonnici (K.I. 380665M) u martu Carol Bonnici (K.I. 524873M)
("l-appellanti")

vs.

Direttur (Taxxa fuq il-Proprietà) għall-Kummissarju tat-Taxxi
("l-appellat")

Il-Qorti,

Preliminari

1. Dan huwa appell magħmul mir-rikorrenti **Joseph Bonnici (K.I. 380665M)** u **martu Carol Bonnici (K.I. 524873M)** hawnhekk “l-appellanti”, minn deċiżjoni tat-Tribunal ta’ Reviżjoni Amministrattiva (minn issa ‘l quddiem “it-Tribunal”), tat-3 ta’ Lulju, 2020 (minn issa ‘l quddiem “is-sentenza appellata”) li permezz tagħha t-Tribunal iddeċieda li l-Avviż ta’ Rifjut maħruġ mill-intimat **Direttur**

(Taxxa fuq il-Proprietà) għall-Kummissarju tat-Taxxi fit-30 ta' Novembru, 2016 mhuwiex null kif ippruvaw jargumentaw ir-rikorrenti, u b'hekk čaħad l-appell tar-riorrenti mid-deċiżjoni ta' Rifjut ta' Oġġezzjoni datata t-30 ta' Novembru, 2016 u mill-konsegwenti Likwidazzjoni ta' Taxxa bil-kont numru IV132008, u minflok għaddha biex jikkonferma l-imsemmija deċiżjoni u likwidazzjoni ta' taxxa. It-Tribunal iddeċieda wkoll li l-ispejjeż tal-proċeduri quddiemu għandhom jitħallsu mir-riorrenti bejniethom.

Fatti

2. Ir-riorrenti istitwew proċeduri quddiem it-Tribunal wara li d-Direttur (Taxxa fuq il-Proprietà) għall-Kummissarju tat-Taxxi ħareġ Avviż ta' Rifjut tal-Oġġezzjoni fit-30 ta' Novembru, 2016, li permezz tiegħu r-riorrenti ntalbu jħallsu s-somma ta' elfejn, seba' mijja u ħamsa u ħamsin Euro u ħamsin centeżmu (€2,755.50) in segwit għall-akkwist minnhom ta' strixxa arja maħsuba għall-bini fuq sit ġewwa Rue d'Argens, I-Lmsida, liema akkwist ġie dikjarat li sar għall-prezz ta' sitta u tletin elf Euro (€36,000) fuq il-kuntratt. Id-Direttur intimat kien kiseb parir ta' espert tekniku inkarigat minnu, li vvaluta din il-proprietà immobбли fil-prezz ta' mijja u tmint elef Euro (€108,000) (dan l-ammont sussegwentement ġie rivedut għal tmenin elf Euro (€80,000) wara li ġie inkarigat perit ieħor u ntalab jagħmel stima oħra tal-proprietà akkwistata mir-riorrenti, u abbaži ta' din l-istima, id-Direttur intimat informa lir-riorrenti li kien hemm taxxa u taxxa addizzjonali li kellha titħallas minnhom. Ir-riorrenti ġas-sewhom aggravati b'dan l-Avviż u għalhekk istitwew proċeduri quddiem it-Tribunal ta' Reviżjoni Amministrattiva.

Mertu

3. Fir-rikors tagħhom quddiem it-Tribunal, ir-rikorrenti eċċepew li l-Avviż bid-data tat-30 ta' Novembru, 2016 kien null inkwantu dan kien indirizzat fil-konfront tar-riorrent Joseph Bonnici waħdu, u dan għaliex kienu ż-żewġ rikorrenti flimkien li resqu għall-kuntratt ta' xiri u akkwist tal-proprjetà inkwistjoni. Ir-riorrenti eċċepew ukoll in-nullità ta' dan l-Avviż għaliex f'dan l-Avviż jintqal li m'hemm l-ebda raġuni valida għalfnejn l-istima u l-assessment maħruġ mid-Dipartiment għandhom jiġu riveduti, u dan meta fl-istess Avviż ir-riorrenti ġew mgħarrfa li l-istima originali li saret mid-Dipartiment ġiet riveduta, u meta d-differenza bejn l-ewwel u t-tieni stima kienet dik ta' tmienja u għoxrin elf Euro (€28,000). Ir-riorrenti eċċepew li l-ewwel stima tal-Perit tad-dipartiment kienet żbaljata, u huma kienu ġustifikati joġgezzjonaw għaliha għaliex wara li saret stima oħra tal-immobblu akkwistati minnhom ġie stabbilit mit-tieni perit inkarigat mid-Dipartiment tat-Taxxi, li l-valur tal-immobblu huwa ta' tmenin elf Euro (€80,000), jiġifieri hemm differenza ta' tmienja u għoxrin elf Euro (€28,000) bejn l-ewwel u t-tieni stima. Ir-riorrenti spjegaw li anki t-tieni stima li saret mill-perit inkarigat mid-Direttur intimat hija żbaljata u esägerata minħabba li hija aktar mid-doppju tal-prezz li huma ħallsu għall-akkwist ta' din il-proprjetà. Ir-riorrenti żiedu jgħidu li skont l-istima mogħtija mill-Perit Chris Grech inkarigat minnhom, il-proprjetà akkwistata minnhom kellha valur ta' tmienja u tletin elf Euro (€38,000) u fil-verità huma ħallsu l-prezz ta' sitta u tletin elf Euro (€36,000) għall-akkwist ta' din l-arja. Qalu wkoll li meta l-Perit Chris Grech għamel l-istima tiegħi, din l-arja kienet għadha ma għietx żviluppata minnhom, u għalhekk l-istima tal-Perit Chris Grech tirrifletti

dak li attwalment ġie akkwisat minnhom, għaliex dan il-perit ra s-sit inkwistjoni qabel ġie żviluppat. Meta t-tieni perit inkarigat mid-Dipartiment għamel l-istima tiegħu, l-istess arja kienet laħqet inbniet, u r-rikorrenti qalu li għalhekk irriżultat din id-differenza bejn iż-żewġ stejjem. Ir-rikorrenti ilmentaw ukoll għaliex id-Direttur intimat ibbaža ruħu fuq l-istima mħejjija mill-perit inkarigat minnu, u qalu li għalhekk hija nieqsa l-oġgettività li huma jistennew li jkun hemm qabel jintbagħtu kontijiet għall-ħlas tat-taxxa bħal dawn. In vista ta' din l-osservazzjoni, ir-rikorrenti sostnew li għandu jkun perit indipendenti li għandu jistabbilixxi l-valur ta' din il-proprietà sabiex il-valur li jiġi attribwit ikun wieħed reali u oġgettiv partikolarment meta tirriżulta differenza ta' tnejn u erbgħin elf Euro (€42,000) bejn il-valur iddikjarat minnhom fuq il-kuntratt tal-akkwist u l-istima li għamel il-perit inkarigat mid-Dipartiment.

4. Fir-rikors tagħhom quddiem it-Tribunal, ir-rikorrenti spjegaw ukoll li l-art li din l-arja tinsab fuqha kellha valur ta' sitt mijha u ħamsin elf Euro (€650,000), u l-permess relattiv kien jipprovd għall-iżvilupp ta' għadd ta' garaxxijiet fil-*basement*, garaxxijiet fis-*semi-basement*, bini ta' appartamenti fil-*ground floor*, l-ewwel sular, it-tieni sular, it-tielet sular u *penthouse*. Kien abbaži tal-valur ta' kull metru kwadru ta' arja li setgħet tiġi żviluppata, li nħadem il-prezz għall-bejgħ tal-arjet rispettivi. Wara li spjegaw dan, ir-rikorrenti talbu lit-Tribunal jannulla u jirrevoka kwalsiasi likwidazzjoni li saret mid-Dipartiment intimat, u jordna lid-Direttur intimat ma jinsistix għall-ħlas tal-ammont mitlub mingħand ir-rikorrenti.

5. Id-Direttur intimat spjega lit-Tribunal li t-taxxa likwidata u t-taxxa addizzjonali mitluba mingħand ir-rikorrenti huma ġusti u għandhom jiġu kkonfermati, u in linea preliminari ecċepixxa li r-rikorrenti għandhom jindikaw taħt liema artikolu tal-liġi qegħdin jibbażaw l-aggravji tagħhom dwar in-nullità tal-Avviż tar-Rifjut. Kompla jgħid li fil-mertu, il-likwidazzjoni tat-taxxa u t-taxxa addizzjonali maħruġa minnu huma ġusti u għandhom jiġu kkonfermati. Qal li fit-30 ta' Ġunju, 2015, id-Diviżjoni tal-*Capital Transfer Duty* fi ħdan id-Dipartiment tat-Taxxi Interni rċeviet l-avviż ta' trasferiment bid-dettalji tal-akkwist inkwistjoni, fejn ġie dikjarat li din il-proprietà ġiet trasferita bil-prezz ta' sitta u tletin elf Euro (€36,000). Spjega li l-ewwel perit inkarigat minnu għall-fini tal-valutazzjoni kien attribwixxa l-valur ta' mijja u tmint elef Euro (€108,000) għal din il-proprietà, u għalhekk fl-14 ta' Diċembru, 2015, kien intbagħha Avviż ta' Likwidazzjoni lir-rikorrenti fl-ammont ta' erbat elef, tliet mijja u għoxrin Euro (€4,320) rappreżentanti t-taxxa u t-taxxa addizzjonali dovuti lid-Dipartiment intimat. Ĝie spjegat li r-rikorrenti kienu oġgezzjonaw għal dan l-avviż ta' Likwidazzjoni permezz ta' ittra ta' oġgezzjoni tat-30 ta' Diċembru, 2015, u in segwit għal din l-ittra, id-Direttur intimat kien inkariga perit ieħor sabiex jagħmel valutazzjoni oħra tal-proprietà, liema perit ikkonkluda li l-valur tal-arja akkwistata mir-rikorrenti dakħinhar tat-trasferiment kien ta' tmenin elf Euro (€80,000). Id-Direttur intimat qal li wara li saret din il-valutazzjoni, huwa kien ġareġ Avviż ta' Likwidazzjoni Riveduta, (numru IV132008) fl-ammont ta' elfejn, sitt mijja u erbgħin Euro (€2,640), rappreżentanti elfejn u mitejn Euro (€2,200) taxxa u erba' mijja u erbgħin Euro (€440) taxxa addizzjonali. L-intimat spjega li skont l-artikolu 52(1) tal-Kap. 364, meta l-Kummissarju tat-Taxxi jkun sodisfatt li l-prezz jew dak kollu li jingħata bi

ħlas jew valur għal immobbli kif dikjarat f'kuntratt ta' trasferment ikun inqas minn 85% tal-valur reali kif stabbilit mill-Kummissarju, huwa għandu jgħaddi biex jiddeċiedi dwar it-taxxa dovuta bil-miktub. Żied jgħid li minn evalwazzjoni teknika li saret mill-periti inkarigati mid-Dipartiment, irriżulta li l-valur tal-proprjetà mertu ta' dawn il-proċeduri fid-data tat-trasferment kien inqas minn 85% tal-valur reali kif stabbilit mill-Kummissarju, u kien għalhekk li huwa pproċeda biex joħroġ ordni bil-miktub dwar l-ammont ta' taxxa dovuta. Qal li wara li saret spezzjoni teknika mill-periti inkarigati mid-Dipartiment, irriżulta li l-valur tal-proprjetà mertu ta' dawn il-proċeduri fid-data tat-trasferment kien ta' tmenin elf Euro (€80,000) skont il-valutazzjoni l-aktar baxxa li saret mill-Perit Anthony Galea, b'dan illi l-prezz dikjarat kien ta' inqas minn 85% tal-valur. L-intimat spjega wkoll li anki f'każ li l-ispezzjoni tas-sit mill-periti inkarigati minnu ssir wara li jkunu saru xogħlijiet fuq il-proprjetà wara d-data tal-kuntratt, xorta waħda huwa jkun jista' jasal għall-valur reali tal-proprjetà fid-data tat-trasferment tagħha.

6. Ir-rikorrenti ppreżentaw kopja tal-Avviż ta' Rifjut tal-Oġgezzjoni bid-data tat-30 ta' Novembru, 2016, minn fejn tirriżulta t-talba tad-Direttur intimat għall-ħlas ta' elfejn, seba' mijja u ħamsa u ħamsin Euro u ħamsin čenteżmu (€2,755.50) bilanċ ta' taxxa dovut mir-rikorrenti; kopja tad-deċiżjoni tal-Kummissarju tat-30 ta' Novembru, 2016, li permezz tagħha r-rikorrenti ġew infurmati li d-Direttur (Taxxa fuq il-Proprjetà) ma sab l-ebda raġuni għalfejn jirrevedi l-likwidazzjoni ta' taxxa li saret in segwit għal dan l-akkwist; kopja tal-valutazzjoni tal-Perit Chris Grech bil-pjanti relattivi; kif ukoll kopja tal-

kuntratt tax-xiri tal-arja inkwistjoni, liema kuntratt sar fl-atti tan-Nutar Mario Bugeja, fis-27 ta' April, 2015.

7. Quddiem it-Tribunal xehed il-**Perit Hector Zammit**, li spjega li huwa kien mar fuq is-sit fuq inkarigu tal-intimat, u kien ħejja rapport dwar il-valur tiegħu. Ix-xhud spjega li r-rikorrenti kienew ġew infurmati bl-ispezzjoni tiegħu, u hu kien mar jagħmel din l-ispezzjoni waħdu. Qal li sabiex wasal għall-istima tiegħu, ħa konsiderazzjoni tal-kobor tal-post, tat-tip ta' *finishes* li sab, l-area fejn qiegħed u l-potenzjal tiegħu, partikolarmen jekk għandux potenzjal ta' kirjet. Ix-xhud ikkonferma li huwa ma kkonsultax mal-kuntratt tal-akkwist tal-post sabiex iffissa l-valur tiegħu. It-Tribunal sema' wkoll ix-xhieda tal-**Perit Anthony Galea**, anki hu inkarigat mill-intimat, li ħejja t-tieni stima ta' dan is-sit. Qal li f'dan il-każž huwa kien ġie infurmat li kienet saret stima oħra tal-fond, għalkemm ma kienx ġie mgħarraf kemm kienet din l-istima u lanqas ma ġie infurmat bil-prezz li bihinx inxrat l-arja mir-rikorrenti. L-istess Perit spjega li meta huwa jintalab jagħmel stima fuq proprjetà mid-Direttur intimat, huwa jingħata estratt mill-kuntratt tal-akkwist, kopja tal-pjanta tas-sit, kif ukoll kopja tal-pjanta tar-Reġistrat tal-Artijiet. Ix-xhud qal li meta ħejja l-istima tas-sit, hu żamm quddiem għajnejh li dan is-sit huwa wieħed b'taħlita ta' postijiet residenzjali u kummerċjali, u li fih għadd ta' inkonvenjenzi, fosthom it-traffiku kontinwu u n-nuqqas ta' parkegg ġiż-żona. Ix-xhud ikkonferma li huwa qies is-sit bħala "arja", kif ukoll ħa konsiderazzjoni tal-fatt li r-rikorrenti laħqu bnew is-sit sakemm mar jagħmel l-ispezzjoni hu. Ix-xhud ikkonferma li huwa qies is-sit bħala "arja" kif ukoll ħa konsiderazzjoni tal-fatt li r-rikorrenti laħqu bnew is-sit sakemm mar jagħmel l-ispezzjoni hu. **John Camilleri**, fl-*affidavit* tiegħu spjega li huwa

impjegat ma' Express Aluminium Limited bħala assistent amministratur, kumpannija tal-aħwa Rosario, Daniel, John, Joe u Noel Bonnici. Qal li huwa kien ikun involut kull meta dawn kien jagħmlu negozju ta' xiri jew bejgħ ta' proprjetà, u huwa kien jieħu ħsieb iżomm in-noti ta' dak li jkun miftiehem. Qal li f'dan il-każ il-prezz ta' kull arja li nbiegħet lil kull wieħed mill-aħwa ġie miftiehem skont il-valur tal-art kollha, wara li ġie deċiż li din l-arja kellha tiġi żviluppata f'seba' sulari, tnejn taħt il-livell tat-triq u ħamsa 'il fuq mil-livell tat-triq. Qal li l-aħwa Bonnici ma xtaqux jixtru l-art kollha u għalhekk waslu għal-ftehim li permezz tiegħu kellhom jixtru partijiet mill-arja. **Il-Perit Chris Grech** spjega li r-rapport fir-rigward ta' din l-art kien sar minnu fit-18 ta' Frar, 2014, u li kien huwa li ffissa l-valuri tal-arjiet rispettivi dak iż-żmien. B'riferment għall-fatt li t-trasferiment attwali ta' din il-proprjetà sar madwar sena wara li l-istess Perit hejja r-rapport tiegħu, ix-xhud qal li jekk stess kien hemm varjazzjonijiet fil-prezz tal-proprjetà, dawn il-varjazzjonijiet ma kinux drastiċi. **In-Nutar Mario Bugeja** spjega li fil-kuntratt ippubblikat minnu huwa niżżeł il-prezz indikat lilu waqt l-iffirmar tal-kuntratt. In-Nutar Bugeja qal li fil-fehma tiegħu kollox kien *above board*, u ż-żewġ partijiet li dehru fuq dan il-kuntratt huma nies onesti ħafna. Xhud ieħor kien **Anthony Galea**, wieħed mill-vendituri tal-arja, li spjega li dak iż-żmien il-valur tal-art ġie stabbilit wara li l-vendituri raw is-suq kif kien sejjer dak iż-żmien, u kien anki saru negozjati mar-rikorrenti dwar il-prezz. Ir-rikorrent **Joseph Bonnici** spjega li hu u martu Carol kien xraw bil-prezz ta' €36,000 l-arja formanti parti mill-blokk numru 175, 'Emily', Rue d'Argens, l-Imsida, jiġifieri l-arja li tinsab fit-tielet sular (*second floor*) tal-blokka, sabiex fuqha bnew l-appartament, internamente markat numru tmienja (8), eskuži l-artijiet sottostanti u sovrapposti. Ir-rikorrent qal li d-differenza fil-valuri

mogħtija mill-periti inkarigati mid-Dipartiment hija dovuta għall-fatt li meta d-Dipartiment bagħat lill-periti tiegħu sabiex iħejju l-istimi relattivi, il-fondi kienu digħi mibnija. Qal li huwa u martu strixxa arja xraw u mhux fond mibni. Qal li wara li saret l-istima mill-periti inkarigati mid-Dipartiment, hu u martu kien irċevew talba għall-ħlas ta' erbat elef, tliet mijha u għoxrin Euro (€4,320) wara li l-ewwel perit tad-dipartiment li vvaluta l-arja akkwistata minnhom iffissa l-valur ta' mijha u tmint elef Euro (€108,000) għaliha, u wara li ressqu l-oġgezzjoni tagħhom, kienet saret spezzjoni oħra minn perit ieħor inkarigat mid-Dipartiment li kien ivvaluta l-fond fil-valur ta' tmenin elf Euro (€80,000). Ir-rikorrent spjega li wara li hu u martu rċevew l-ewwel Avviż ta' Likwidazzjoni, huma kien għamlu oġgezzjoni għaliha, u kien dak iż-żmien li huma inkarigaw lill-Perit Chris Grech sabiex jagħmel stima tal-arja. Qal li kien għalhekk li d-Dipartiment intimat irreveda l-likwidazzjoni tat-taxxa dovuta minnu, u talbu jħallas il-bilanc ta' elfejn, sitt mijha u erbgħin Euro (€2,640) bħala taxxa u taxxa addizzjonali dovuta. Ir-rikorrent qal li hu u martu ddikjaraw il-prezz attwallement imħallas minnhom għal din l-arja, u għalhekk l-istima tad-Dipartiment intimat għandha ssir fuq dak il-prezz.

Is-Sentenza Appellata

8. Permezz tad-deċiżjoni mogħtija fit-3 ta' Lulju, 2020, it-Tribunal iddecieda l-vertenza li kellu quddiemu billi ċaħad l-aggravji preliminari sollevati mir-rikorrenti, u ddikjara li l-Avviż ta' Rifjut tat-30 ta' Novembru, 2016 mhuwiex null, ċaħad l-appell tar-rikorrenti mid-deċiżjoni ta' Rifjut ta' Oġgezzjoni tat-30 ta' Novembru, 2016 u mill-konsegwenti Likwidazzjoni ta' Taxxa bil-kont numru

IV 132008 fil-mertu, u b'hekk ikkonferma l-imsemmija deċiżjoni u likwidazzjoni ta' taxxa wara li għamel is-segwenti konsiderazzjonijiet:

"In forza ta' kuntratt fl-atti tan-Nutar Mario Bugeja datat 27 ta' April, 2015, Dok. "CG4" a fol. 16 sa 21 tal-proċess, ir-rikorrenti akkwistaw l-arja minn fuq il-ground floor u t-tieni sular u tinsab fit-tielet sular (second floor) liema arja hi intenzjonata għal bini ta' appartament internament markat bin-numru tmienja (8) ... eskluża l-arja 'l fuq mir-raba' sular u l-arja ta' taħt il-first floor, illi l-arja ser tinbena f'appartamenti a spejjeż tal-istess kompraturi u formanti mis-sit f'Rue d'Argens, Msida, versu l-prezz ta' €36,000.

Dan it-trasferiment ġie komunikat lill-Kummissarju tat-Taxxi (fn. 11 – Dok. "KT1" a fol. 30 sa 41 tal-proċess) u l-Kummissarju inkariga lill-Perit Hector Zammit sabiex jagħti stima tal-valur reali tal-arja, li kellha tiġi žviluppata f'appartament numru 8, akkwistata mir-Rikorrenti fiż-żmien tat-trasferiment. Il-Perit Zammit ta' stima għall-appartament numru 8, li sabu lest u okkupat min-nies għal diversi snin, għall-valur ta' €108,000 (fn. 12 – Dok. "KT2" a fol. 42 u 43 tal-proċess). Peress illi l-valur dikjarat kien anqas minn 85% tal-istima tal-Perit Zammit u l-konsegwenti valur determinat mill-Kummissarju tat-Taxxi, l-imsemmi Kummissarju ħareġ Likwidazzjoni ta' Taxxa bil-Kont Nru. IV131639 (fn. 13 – Dok. "KT3" a fol. 44 tal-proċess) indirizzata lil Joseph Bonnici permezz ta' liema talab il-ħlas tas-somma ta' €3,600 bħala taxxa fuq il-valur addizzjonali taxxabbli ta' €72,000 flimkien mas-somma ta' €720 bħala taxxa addizzjonali.

Joseph Bonnici oġġeżzjona għal-Likwidazzjoni ta' Taxxa maħruġa fil-konfront tiegħu permezz ta' ittra ta' oġġeżzjoni datata 29 ta' Dicembru, 2015 stante li skontu architect did not inspect property properly (fn. 14 – Dok. "KT4" a fol. 45 tal-proċess). In segwitu għal din l-oġġeżzjoni l-Kummissarju tat-Taxxi inkariga Perit ieħor, il-Perit Anthony Galea, biex jagħti stima tal-valur reali tal-arja li kellha tiġi žviluppata f'appartament numru 8, akkwistata mir-Rikorrenti fiż-żmien tat-trasferiment. Il-Perit Galea ta' stima għall-valur ta' €80,000 (fn. 15 – Dok. "KT6" a fol. 51 u 52 tal-proċess) u peress illi l-valur dikjarat kien għadu inqas minn 85% ta' din l-istima, b'deċiżjoni datata 30 ta' Novembru, 2016 (fn. 16 – fol. 7 sa 9 tal-proċess), il-Kummissarju tat-Taxxi ddetermina li l-valur reali tal-arja akkwistata minn Joseph Bonnici u martu huwa ta' €80,000 u b'hekk illikwida t-taxxa dovuta minn Joseph Bonnici u martu fuq il-valur addizzjonali taxxabbli fl-ammont ta' €2,200 u t-taxxa addizzjonali dovuta minnhom fl-ammont ta' €440. In segwitu għall-imsemmija deċiżjoni l-Kummissarju tat-Taxxi ħareġ Likwidazzjoni ta' Taxxa bil-kont

Nru. IV132008 indirizzata lil Joseph Bonnici permezz ta' liema talab il-ħlas tas-somma ta' €2,200 bħala taxxa fuq il-valur addizzjonali taxxabbi ta' €44,000 flimkien mas-somma ta' €440 bħala taxxa addizzjonali u s-somma ta' €115.50 bħala imghax (fn. 17 – Dok. "CG1" a fol. 6 tal-process), komplexivament ammontanti għal €2,755.50.

Joseph Bonnici u martu Mary (sic!) Bonnici ħassewhom aggravati bid-deċiżjoni ta' Rifjut ta' Oġgezzjoni datata 30 ta' Novembru, 2016 u bil-Likwidazzjoni ta' Taxxa bil-Kont Nru. IV 132008 u interponew appell minnha għal quddiem dan it-Tribunal. Ir-Rikorrenti jitkolli li t-Tribunal: (i) jannulla u jirrevoka kwalsiasi likwidazzjoni magħmula mill-Kummissarju tat-Taxxi u konsegwenti deċiżjoni; (ii) jordna lill-Kummissarju tat-Taxxi sabiex ma jesigħix il-ħlas mitlub lilhom; u (iii) jaġħti kwalsiasi provvediment ieħor xieraq u opportun fċiċ-ċirkostanzi. Huma jibbażaw l-appell tagħhom fuq is-segwenti aggravji: (i) in linea preliminari, in-nullità tal-Avviż datat 30 ta' Novembru, 2016 stante li ġie indirizzat biss lir-Rikorrent Joseph Bonnici meta fil-fatt kien kienu entrambe r-Rikorrenti li resqu għall-kuntratt ta' xiri u akkwist datat 27 ta' April, 2015; (ii) in linea preliminari wkoll, in-nullità tal-Avviż datat 30 ta' Novembru, 2016 stante li l-Avviż jgħid illi you are hereby being informed that according to the decision hereby attached and marked Dok. B2, there are no valid reasons for amending the assessment ..." meta mill-istess Dok. B2 jirriżulta li bħala fatt kien hemm reviżjoni 'l-isfel, ta' ben €28,000 fl-istima tal-valur reali tal-art u konsegwentement fil-Likwidazzjoni ta' Taxxa maħruġa fil-konfront tagħhom; (iii) l-ewwel stima tal-valur reali tal-arja minnhom akkwistata riżultat żabaljata kif rikonoxxut mill-istess Kummissarju u anke t-tieni stima ma hijiex korretta in kwantu hija aktar mid-doppju tal-prezz ġust li l-proprietà in kwistjoni kienet iġġib fis-suq u li fil-fatt huma ħallsu fuq l-akkwist; (iv) l-arja in kwistjoni tinsab imdawra b'livelli ta' arja oħra u ma għandhiex l-arja ta' fuqha u meta saret l-istima mill-Perit Chris Grech, huwa ra arja mhux mibnija u għalhekk ta valur ta' dik l-arja iżda meta ġie t-tieni Perit inkarigat mill-Kummissarju, l-arja kienet laħqed ġiet żviluppata u mibnija u dan il-fattur jiispjega d-differenza fil-valuri taż-żewġ periti. L-istima tal-Perit inkarigat mill-Kummissarju hija żabaljata għaliex huma akkwistaw strixxa arja u mhux fond mibni; (v) il-Kummissarju tat-Taxxi naqas milli jieħu in konsiderazzjoni r-rapport tal-Perit Chris Grech u straħ biss fuq l-istima tal-Perit inkarigat minnu b'dana għalhekk li l-oġġettività tad-deċiżjoni tal-Kummissarju hija ferm dubjuża, parti l-fatt li l-konklużjoni tal-Kummissarju fid-deċiżjoni ta' Rifjut hija għal kollo monka; (vi) fiċ-ċirkostanzi attwali, fejn hemm differenza ta' ben €42,000 bejn il-valur dikjarat u l-valur determinat mill-Kummissarju, għandu jkun Perit indipendentli li jaġħti stima tal-valur reali tal-proprietà akkwistata minnhom fiż-żmien tat-trasferment; (vii) il-

valur tal-art intiera li minnha l-arja akkwistata minnhom tiffoma parti kien, fiziżmien tal-kuntratt, ta' €650,000 u din l-art kienet tikkonsisti f'287 metru ground floor, b'faċċata ta' 6.3 metri, in kwantu 94 metru huwa proprietà ta' terzi, u 381 metru kwadru għas-sulari mill-first floor 'il fuq b'faċċata ta' 14.8 metru. Skont il-permess l-iżvilupp li seta' jsir kien ta' garages fil-basement, garages fis-semi-basement, ground floor, l-ewwel sular, it-tieni sular, it-tielet sular u penthouse. Irrata għal kull metru kwadru kienet ta' €360 għal kull metru kwadru b'dana li l-valur għal kull sular kien: penthouse - €137,160, it-tielet sular - €118,110, it-tieni sular - €118,110, l-ewwel sular - €118,110, ground floor - €80,360, semi-basement - €61,706 u basement - €43,050. L-arja akkwistata minnhom hija l-airspace no. 5 deskritta fir-rapport tal-Perit Chris Grech, liema arja fiha 183.14 metri kwadri u birrata ta' €310 għal kull metru kwadru l-valur riżultanti huwa ta' €36,728.80. Huma akkwistaw l-arja għall-valur ta' €36,000, b'differenza minima ta' €728.80 u l-Perit Grech ivvaluta l-arja għall-valur ta' €38,000. Huma ma akkwistawx l-arja kollha tat-tieni sular iżda biss 118.48 metri kwadri mill-istess arja.

Il-Kummissarju tat-Taxxi jopponi għall-appell tar-Rikorrenti u jitlob li jiġi miċħud filwaqt li d-deċiżjoni ta' Rifjut ta' Oġgezzjoni datata 30 ta' Novembru, 2016 u l-Likwidazzjoni ta' Taxxa bil-kont Nru. IV 132008 jiġu kkonfermati stante li: (i) għad illi r-Rikorrenti għandhom jindikaw in baži għal liema provvediment tal-Liġi qed jikkontendu li l-Avviż ta' Rifjut datat 30 ta' Novembru, 2016 huwa null, tali Avviż ma huwiex null; u (ii) l-aggravji fil-mertu huma għal kollo infondati fil-fatt u fid-drift u d-deċiżjoni meħuda minnu u l-likwidazzjoni ta' taxxa u taxxa addizzjonal magħmula minnu huma ġusti.

Fil-fehma tat-Tribunal l-ewwel li għandhom jiġu trattati qabel ma jiġi trattat l-appell tar-Rikorrenti fil-mertu, huma ż-żewġ aggravji preliminari sollevati mir-Rikorrenti fejn jikkontendu li l-Avviż ta' Rifjut datat 30 ta' Novembru, 2016 huwa null.

L-ewwel aggravju preliminari tan-nullità tal-Avviż ta' Rifjut datat 30 ta' Novembru, 2016:

L-Ewwel aggravju preliminari tan-nullità tal-Avviż ta' Rifjut sollevat mir-Rikorrenti huwa bbażat fuq il-fatt li għalkemm Joseph Bonnici u martu Carol Bonnici kienu entrambe partijiet kontraenti, ossia kumpraturi fuq l-att ta' trasferiment mertu tal-proċeduri, l-Avviż ta' Rifjut tal-Oġgezzjoni ġie indirizzat biss mir-Rikorrent Joseph Bonnici, bil-konseguenza għalhekk li dan l-Avviż huwa null in kwantu mhux konformi mal-Liġi.

Hawnhekk it-Tribunal jagħmel referenza għall-Artikoli 54 u 55 tal-Kap. 364 tal-Liġijiet ta' Malta li jipprovd il-ill: Il-Kummissarju għandu jara li jiġi notifikat lill-persuna li jkollha thallas it-taxxa, jew lir-rappreżentant legali ta' dik il-persuna, avviż li juri l-ammont ta' taxxa li għandha titħallas skont id-dispozizzjonijiet ta' dan l-Att, u li juri d-drittijiet tagħha taħt l-artikolu 56 (Artikolu 55); likwidazzjoni għandha għall-finijiet kollha ta' dan l-Att titqies li saret mill-Kummissarju fid-data tan-notifika tal-imsemmi avviż.

*Minn dawn il-provvedimenti tal-Liġi jirriżulta b'mod ċar illi **kull taxpayer**, irrispettivament mill-fatt jekk humiex konjugi o meno, li qed jidher fuq l-istess att ta' trasferiment, għandu jiġi notifikat bil-Likwidazzjoni ta' Taxxa maħruġa fil-konfront tiegħi/tagħha. Dan ifisser għalhekk illi fil-każ in eżami l-Kummissarju tat-Taxxi kellu, ai termini tal-liġi, jindirizza u jinnotifika l-Avviż ta' Rifjut datat 30 ta' Novembru, 2016 liż-żewġ Rikorrenti u mhux lir-Rikorrent Joseph Bonnici biss. Detto čio però mir-Rikors promutur jirriżulta li l-appell odjern qed isir kemm mir-Rikorrent Joseph Bonnici kif ukoll minn martu Carol Bonnici b'dana għalhekk li entrambe l-konjugi Bonnici qed jikkontestaw id-deċiżjoni ta' Rifjut ta' Oġġezzjoni datata 30 ta' Novembru, 2016 u l-konsegwenti Likidwazzjoni ta' Taxxa bil-Kont Nru. IV132008. F'tali cirkostanzi għalhekk, il-fatt li l-Avviż ta' Rifjut ġie indirizzat biss lir-Rikorrent Joseph Bonnici jitlef ħafna, jekk mhux għal kollo, mir-rilevanza tiegħi.*

*Din l-osservazzjoni tat-Tribunal hija bbażata fuq dak osservat fis-sentenza fl-ismijiet **Antoinette Vella vs Kummissarju tal-Artijiet et, Ċitazz. Nru. 589/94**, deċiża mill-Qorti tal-Appell fit-13 ta' Lulju, 2001, fejn ġiet trattata l-eċċeżżjoni tad-deżerzjoni a tenur tal-Artikolu 963(1) tal-Kap. 12 tal-Liġijiet ta' Malta sollevata mill-appellati in kwantu huma ma kinux ġew notifikati personalment bir-Rikors tal-Appell entro t-terminu statutorju ta' sena hemm previst.*

Fir-rigward il-Qorti tal-Appell osservat illi filwaqt illi l-interpretazzjoni ġusta tal-liġi kif definita f'ġudikati ta' din il-Qorti kienet fis-sens illi l-att promutur tal-appell kellu jiġi notifikat lill-appellat personalment u li l-liġi kienet hekk tesiġi proprju biex tassigura li l-parti čitata titqiegħed personalment f'pożizzjoni li tirrispondi għall-att promutur ta' ġudizzju quddiem Qorti oħra (artikolu 144 tal-Kap. 12) ma kien hemm l-ebda dubbju li n-notifikasi tal-atti kienet biss mezz biex tassigura li l-parti čitata tkun konsapevoli tal-proċeduri kontra tagħha u titqiegħed f'pożizzjoni li tiddefendi ruħha. Jekk mill-atti ikun jirriżulta illi l-persuna notifikanda kienet attwalment irċeviet l-att u kienet ipproċediet biex tikkontestah permezz ta' risposta skont il-liġi, l-att tan-notifikasi nnifsu jsir għall-fini tal-proċess għal kollo irrilevanti. Dan proprju għaliex il-preżentata tar-risposta tkun tekwivali u kellha tiġi interpretata bħala dikjarazzjoni

tal-parti li tkun qed tagħti ruħha b'notifikata bl-att. In fatti s-subinċiż 1 tal-artikolu 146 tal-Kap.12 jipprovd i illi l-proċedura bil-miktub quddiem il-Qorti fi grad ta' appell titqies magħluqa bit-tweġiba għar-rikors u fin-nuqqas ta' tweġiba bl-ġħeluq taż-żmien mogħti lilha. F'dan il-każ kien hemm tweġiba kemm mill-attriči kif ukoll mill-kjamat fil-kawża, it-tnejn appellati, u kien allura fid-dawl ta' dawk ir-risposti tal-appell illi l-proċedura bil-miktub kellha titqies li ġiet magħluqa. Kwalunkwe nuqqas jew difett fil-process tan-notifika isir f'dawk iċ-ċirkostanzi irrilevanti. In fatti n-notifika jew in-nuqqas tagħha hi determinanti fil-każ fejn il-parti čitata tkun naqset li tagħmel tweġiba għaliex f'dak il-każ it-terminu għall-ġħeluq taż-żmien mogħti biex jingħalqu l-proċeduri jew ma jibdiex jiddekorri għax ma jkunx hemm tweġiba minħabba nuqqas ta' notifika jew jibda jiddekorri mid-data ta' tali notifika.

Għalkemm l-osservazzjonijiet tal-Qorti tal-Appell fis-sentenza appena čitata saru fil-kuntest tan-notifika ta' att ġudizzjarju, fil-każ speċifiku ta' Rikors tal-Appell, it-Tribunal huwa tal-fehma li fis-sustanza tagħhom il-prinċipji hemm enunċjati jaapplikaw anke fil-kuntest tal-ħruġ u notifika ta' deċiżjoni ta' Rifjut ta' Oġġezzjoni u/jew Likwidazzjoni ta' Taxxa maħruġa mill-Kummissarju tat-Taxxi fil-konfront ta' taxpayer/taxpayers.

*Fid-dawl ta' tali prinċipju għalhekk, għad illi a tenur tal-Artikolu 54 tal-Kap. 364 tal-Liġijiet ta' Malta ikun aħjar u huwa desiderabbi li **kull** persuna li hija assoġġettata għall-ħlas ta' taxxa tiġi notifikata bid-deċiżjoni ta' Rifjut ta' Oġġezzjoni u/jew Likwidazzjoni ta' Taxxa li jolqtu lilha, meta jirriżulta, kif fil-fatt irriżulta fil-każ in-eżami, li t-taxpayer involut għad illi mhux formalment indirizzat u notifikat bl-Avviż ta' Rifjut jintavola appell mill-istess entro t-terminu statutorju previst fil-Liġi, l-att tan-notifika nnifsu jsir għall-fini ta' process għal kollox irrilevanti u dana billi bl-appell mill-Avviż ta' Rifjut esenzjalment jirrikonoxxi li l-istess inħareġ fil-konfront tiegħi u jaapplika għalih ukoll.*

Fiċ-ċirkostanzi għalhekk l-ewwel aggravju preliminari sollevat mir-Rikorrenti dwar in-nullità tal-Avviż ta' Rifjut datat 30 ta' Novembru, 2016 in kwantu indirizzat biss lir-Rikorrent Joseph Bonnici ma huwiex ġustifikat u b'hekk ma jistħoqqx li jiġi milquġħ.

It-tieni aggravju preliminari tan-nullità tal-Avviż ta' Rifjut datat 30 ta' Novembru, 2016:

Ir-Rikorrenti jikkontendu wkoll illi l-Avviż ta' Rifjut datat 30 ta' Novembru, 2016 huwa null għaliex filwaqt li fl-Avviż jingħad illi with reference to the notice of objection to the assessment made by this Department in respect of the above

document/transfer, you are hereby being informed that according to the decision hereby attached and marked Doc. B2, **there are no valid reasons for amending the assessment as desired by you** (*fn. 18 – enfasi tat-Tribunal*) and that, in terms of article 56(3) of the Act, the amount payable is as follows ..., *mid-deċiżjoni ta' Rifjut ta' Oġgezzjoni datata 30 ta' Novembru, 2016 jirriżulta li at objection stage, reference was made to another departmental architect, who revised the original valuation to eighty thousand Euro (€80,000). Therefore, the Commissioner directs that the claim is to be revised on the basis of the difference in values between the latter value and the price declared* (*fn. 19 – enfasi tat-Tribunal*).

Frankament it-Tribunal ma jarax kif l-Avviż ta' Rifjut datat 30 ta' Novembru, 2016 jista' jitqies li huwa null għar-raġunijiet mogħtija mir-Rikorrenti.

Fl-ittra ta' oġgezzjoni għal-Likwidazzjoni ta' Taxxa bil-Kont Nru. IV131639 datata 29 ta' Dicembru, 2015 (fn. 20 – Dok. "KT4" a fol. 45 tal-proċess), ma jingħad xejn partikolari għajr li qed issir oġgezzjoni as architect did not inspect property properly. Għalkemm ma jingħad xejn in partikolari, ma għandux ikun hemm wisq dubju li t-talba b'dik l-oġgezzjoni essenzjalment kienet għar-revoka tal-Likwidazzjoni ta' Taxxa bil-Kont Nru. IV131639, u dana anke fid-dawl tal-fatt li f'dan l-istadju r-Rikorrenti ssottomettew lid-Dipartiment ir-rapport tal-Perit Chris Grech fejn il-valur dikjarat għall-akkwist tal-arja jinsab ikkonfermat. Bid-deċiżjoni ta' Rifjut ta' Oġgezzjoni datata 30 ta' Novembru, 2016 il-Kummissarju tat-Taxxi ċaħad l-oġgezzjoni mmirata għar-revoka tal-Likwidazzjoni ta' Taxxa originali u b'hekk tikkonsegwi l-affermazzjoni fl-Avviż ta' Rifjut li there are no valid reasons for amending the assessment as desired by you. Huwa veru li l-għażla tal-kelma "amending" mhux mill-aħjar iżda l-fil loġiku f'dak li għamel il-Kummissarju ssegwi u ma jħalli l-ebda dubju dwar l-iskop u l-eżitu finali tad-deċiżjoni tiegħi. In effetti fid-deċiżjoni ta' Rifjut ta' Oġgezzjoni l-Kummissarju, għalkemm naqqas il-valur reali tal-proprietà akkwistata fiż-żmien tat-trasfieriment minnu determinat għal €80,000 – u dana skont l-istima tat-tieni Perit inkarigat minnu – iddikjara b'mod ġar hafna li the transferees failed to produce sufficient evidence to show that the value declared in the deed is correct. Under the circumstances, the Commissioner sees no valid reason for discarding the advice obtained by him and confirms his assessment in that respect.

B'hekk meta d-deċiżjoni ta' Rifjut ta' Oġgezzjoni u l-Avviż ta' Rifjut jiġu kkunsidrati flimkien u fl-intier tagħhom u mhux biss biċċiet/partijiet minnhom meħuda iżoltament, ma tirriżulta l-ebda nullità la fid-deċiżjoni u lanqas fl-Avviż ta' Rifjut.

Għaldaqstant anke t-tieni aggravju dwar in-nullità tal-Avviż ta' Rifjut sollevat mir-Rikorrenti mhux ġustifikat u b'hekk ma jistħoqqx li jiġi milquġħ.

Trattati l-aggravji tan-nullità t-Tribunal ser jgħaddi biex jittratta l-appell tar-Rikorrenti fil-mertu.

L-appell fil-mertu:

Ir-Rikorrenti jikkontestaw il-Likwidazzjoni ta' Taxxa maħruġa fil-konfront tagħhom in baži għall-affermazzjoni centrali li l-istima fuq liema hija bbażata tali Likwidazzjoni ta' Taxxa hija stima ta' proprjetà mibnija u mhux arja. Jikkontendu li meta l-Perit acceda fuq il-post, l-arja kienet ġia žviluppata u huwa ta' stima ta' dak li ra u mhux ta' dak minnhom akkwistat. Għall-fini li jissostanzjaw l-appell tagħhom, u l-fatt li l-valur dikjarat fl-att ta' trasferiment effettivament jirrifletti l-valur reali tal-arja akkwistata minnhom fiż-żmien tat-trasferiment, ir-Rikorrenti ressqu diversi xhieda fosthom lil John Camilleri (fn. 21 – a fol. 78 u 79 tal-proċess), impiegat ta' kumpannija di proprjetà tar-Rikorrent Joseph Bonnici u ħutu, li ddikjara illi: normalment meta l-aħħwa kienu jagħmlu xi negozju fuq xiri jew bejgħ ta' proprjetà lili kienu jinvolvuni. Normalment jiena nżomm noti dwar kull ftehim li jkun sar. Fil-każ tax-xiri ta' arjiet fuq l-art li tinsab f'175, Triq d'Argens, Msida, il-prezz ta' kull arja miftiehem kien a baži ta' kalkolu fuq il-valur tal-art kollha. Il-valur fis-suq tal-art kollha dak iż-żmien kienet ta' €650,000. Fil-fatt it-talba tas-sidien originali kienet dik. Din l-art kienet possibbli li tiġi žviluppata f'seba' sulari (livelli), tnejn taħt il-livell tat-triq u ħamsa 'l fuq mil-livell tat-triq. Is-sulari kienu ta' kobor ta' 381 m.k. ħlief għass-sular fil-livell tat-triq u s-sulari ta' taħt il-livell tat-triq li kien fihom 87m.k. Id-differenza fil-qies kienet okkupata minn terzi. L-aħħwa Bonnici ma xtaqux jixtru l-art kollha u waslu għall-ftehim li jixtru arjiet mis-sit in kwistjoni, u l-valur ta' kull arja ġie maħdum skont kif ġej: ... penthouse – 381m.k. - €360 għal kull metru kwadru - €137,160; 3rd floor -381m.k. - €310 għal kull metru kwadru - €118,110; 2nd floor – 381 m.k. - €310 għal kull metru kwadru - €118,110; 1st floor – 381m.k. - €310 għal kull metru kwadru - €118,110; ground floor – 287m.k. - €280 għal kull metru kwadru - €80,360; semi-basement – 287m.k. - €215 għal kull metru kwadru - €61,705; basement – 287m.k. - €150 għal kull metru kwadru - €43,050 - €675,605.00. Kien sar qbil mal-vendituri li Bonnici jixtru xi arjiet minn dan is-sit u fil-fatt naf li kien hemm erbgħha mill-aħħwa Bonnici li xtraw xi arjiet f'livelli differenti.

Xehdu wkoll il-Perit Chris Grech u wieħed mill-vendituri Anthony Galea. Il-Perit Chris Grech (fn. 22 – xhieda mogħtija waqt is-seduta tat-22 ta' Frar, 2018, fol. 81 u 82 tal-proċess) ikkonferma rapport redatt minnu datat 18 ta' Frar, 2014, esebit a fol. 10 u 11 tal-proċess, fejn fir-rigward tal-arja akkwistata mir-Rikorrenti, ossia airspace 5,

ikkonstata u kkonkluda li: this airspace is located at second floor level and has an area of approximately 118.48 sq.mt. The permit PA148/10 covers this airspace to be developed into a three bedroom residential unit. This airspace is to have a facade of approximately 5.04 mt onto Rue d'Argens and a back facade of approximately 7.49 mt overlooking the backyard. These two properties are to be accessible from a common staircase and a common lift to be shared between 13 residential units *u taha valur ta' €38,000.*

Anthony Galea (fn. 23 – xhieda mogħtija waqt is-seduta tal-4 ta' Ĝunju, 2018, fol. 87 sa 88 tal-proċess), wieħed mill-vendituri, ikkonferma t-trasferiment lir-Rikorrenti u dwar il-valur iddiċċjara: ħadna opinjoni tas-suq Malti u tkellimna bejn 2 min-nies u aħna aċċettajna min-naħha tagħna u hu aċċetta min-naħha tiegħi ... bħal kwalunkwe ħaġa int titlob lira, hu joffrilek nofs lira u ftiehemna fuq nofs lira. Dan wiritna proprjetà, dak kien fejn toqgħod ommi hemmhekk f'dan il-post u ħadd ma baqa' jgħix fid-dar u kienet waslet f'konkużjoni li ma tistax tirranġaha u begħejna l-arja. .. Dak tkellimt ma' ħuti għaliex mhux waħdi jiena. Ftiehemna li nistaqsu għal prezz, tkellimna ma' Bonnici u ftiehemna fuq prezz u komplejna minn hemmhekk. *Mistoqsi jekk ikkonsultawx ma' aġġenti, Anthony Galea wieġeb* iva mela għamilna. L-ewwel task kien li nbiegħuh lil ħaddieħor imbagħad tfaċċaw Bonnici Bros, tawnna prezz raġonevoli u ftiehemna ... Iċċempel lill-aġġenti ta' Malta kollha tgħidilhom is-suq x'inhu llum il-ġurnata u jgħidulek il-prezz normali kif inhu tal-bejgħ illum il-ġurnata. Tkellimna ma' Bonnici, għamlulna offerta raġonevoli bejn l-ahwa u aċċettajna l-offerta. *Mistoqsi b'liema prezz bdew in-neozjati mal-ahwa Bonnici, Anthony Galea wieġeb* ma niftakarx għaliex jiena wara kollox mhux waħdi nirrappreżenta lil ħuti, ħuti llum irtirati imma l-prezz li ġibna kien in line mas-suq tal-ġurnata.

*Ir-Rikorrenti ressqu wkoll, fost diversi affidavits oħra, affidavit tar-rikorrent Joseph Bonnici (fn. 24 – fol. 96 sa 103 tal-proċess fl-ismijiet “**Rosario Bonnici et vs Kummissarju tat-Taxxi**” rik. Nru. 1/17) li fih iddiċċjara: illi permezz tal-kuntratt ta' bejgħi li sar fis-27 ta' April, 2015, jien u marti Carol Bonnici, xtrajna l-arja formanti parti mill-blokk numru 175 bl-isem “Emily”, Rue d'Argens, Msida u čioe l-arja minn fuq il-ground floor u t-tieni sular u tinsab fit-tielet sular (*second floor*) biex bnejna appartament, internament enumerat 8, eskuża l-arja ‘l fuq mir-raba’ sular u l-arja ta’ taħt il-first floor, bil-prezz ta’ sitta u tletin elf Euro (€36,000) ... Importanti li ngħid illi l-arja mixtri ja tinsab issandwiċċjata minn livelli t’arjet oħra u ma tgawdix l-arja ta’ fuqhom. Dan il-fattur żgur li jkompli jnaqqas mill-valur tagħha. Il-Perit Grech ħadem l-istejjem fuq żewġ arjet li ra b'għajnejh peress li kienet għadha ma nbniex. Imma meta l-periti inkarigati mid-Dipartiment għamlu l-istimi tagħhom, l-istess arjet kienet kibbi mibnija u dan jispjega d-differenza kbira bejn il-valutazzjonijiet. Altru*

wieħed jara strixxa t'arja u altru ieħor jara sular mibni. Iżda dan ma jfissirx li l-istejjem tal-periti tad-Dipartiment huma tajbin u ġusti għax wara kollox, jien u marti xtrajna żewġ strixxi t'arja mhux binjet u għalhekk il-valutazzjoni ġusta għandha tkun fuq dak li aħna effettivament xtrajna – strixxa t'arja. Illi fis-7 ta' Diċembru, 2015, Hector Zammit, il-perit Dipartimentali tal-Inland Revenue, wara li aċċeda u spezzjona l-fond in kwistjoni, ippreżenta stima ta' mitejn u tmint elef Euro (€108,000) u b'hekk, fl-14 ta' Diċembru, 2015, jien u marti rċevejna Avviż ta' Likwidazzjoni b'bilanċ ta' erbat elef, tliet mijà u għoxrin Euro (€4,320) ... Ngħid li aħna konna morna għand in-Nutar Dr Mario Bugeja sabiex noġġeżżjonaw għall-Avviż ta' Likwidazzjoni, peress li l-istima ma kinitx ġusta u konna qabbadna l-Perit Chris Grech sabiex jistma l-fond in kwistjoni ... Il-Perit Grech, wara li evalwa l-fond stmah tmienja u tletin elf Euro (€38,000) elf Euro biss aktar minn kemm aħna xtrajnieh. Fil-15 ta' Frar, 2016, kien tqabba perit ieħor mill-Inland Revenue, il-Perit Anthony Galea, sabiex jispezzjona l-fond in kwistjoni. L-istess perit ippreżenta stima ta' tmenin elf Euro (€80,000), liema ammont huwa kważi n-nofs ammont tal-istima li kien ħareġ il-perit tad-Dipartiment Hector Zammit. Inoltre fit-18 ta' Frar, irċevejna Avviż ta' Likwidazzjoni Riveduta, din id-darba b'bilanċ ta' elfejn, sitt mijà u erbgħin Euro (€2,640). Minħabba l-fatt illi l-fond ma kienx ġie stmat b'mod ġust min-naħha tal-Inland Revenue, fit-3 ta' Marzu, 2016, jien bagħhatt ittra lid-Direttur għall-Kummissarju tat-Taxxi ... sabiex noġġeżżjona għal tali Avviż u sussegwentement fuq parir tal-Avukat tiegħi Dr Frank Cassar, ippreżentajt rikors quddiem it-Tribunal ta' Reviżjoni Amministrattiva. Jien qiegħed bil-ġurament tiegħi nikkonferma li l-prezz li attwalment ħallasna jien u marti lill-vendituri huwa dak li jissemmu fit-tieni paragrafu aktar 'il fuq u xejn aktar u għalhekk kwalsiasi valutazzjoni għandha ssir fuq dak il-prezz.

Mix-xhieda tal-Perit Hector Zammit (fn. 25 – xhieda mogħtija waqt is-seduta tas-27 ta' Novembru, 2017, fol. 65 sa 72 tal-process), l-ewwel perit inkarigat mill-Kummissarju tat-Taxxi li ta stima għall-valur ta' €108,000, jirriżulta li huwa ta stima ta' proprjetà mibnija, ossia stima ta' appartament u mhux ta' arja. In effetti firrigward huwa ddikjara li: jiena mmur nara l-post, f'dan il-każ kienu blokka ta' appartamenti li kienu lesti u anki okkupati min-nies finished kompletament bil-lift b'kollo. Il-konsiderazzjonijiet tagħna fuq il-kobor tal-post partikolari, fuq it-tip ta' finishes li hemm, l-area fejn qiegħed, il-location jiġifieri u allura l-potenzjal tiegħi, jekk għandux potenzjal ta' kirjet u affarrijiet bħal dawn. ... B'referenza għar-rapport tiegħi dwar il-proprjetà tar-Rikorrenti l-Perit Hector Zammit ddikjara meta konna għamilna r-riċerki jidher li l-applikazzjoni kienet daħlet fl-2010 u ġiet approvata, jekk minix sejjer żball f'Ġunju 2012 u fit-2013, jiġifieri sena wara, kienet għadha ssir fuq dak il-prezz.

il-compliance certificates. Issa compliance certificate, bħal ma taf, jinħareg biss wara li l-bini jkun lest.

Mix-xhieda tal-Perit Anthony Galea (fn. 26 – xhieda mogħtija waqt is-seduta tat-28 ta' Jannar, 2019, fol. 93 sa 101 tal-proċess), it-tieni perit inkarigat mill-Kummissarju tat-Taxxi u li ta stima ta' €80,000, jirriżulta li minkejja l-fatt li meta żamm l-acċess sab proprietà ġia mibnija huwa ta stima ta' arja u mhux ta' proprietà mibnija. Dwar il-konsiderazzjonijiet li għamel għall-fini li jasal għall-istima tiegħu l-Perit Galea ddikjara: aħna nieħdu in consideration kemm il-post bħala site, kemm l-akkwati tal-madwar, kemm fiex ikun jikkonsisti bħala area. Dwar il-lokalità per se l-Perit Galea spjega li: it is a primary imma it is a mixed development of commercial and residential. Jigħifieri min ikun qed jgħix hemm għandu l-iskonvenjent tal-commercial ukoll kemm rigward parking u kemm rigward dħaħen tal-karozzi ... Iva għandha l-iżvantaġġ mill-banda l-oħra, qisu dawk iż-żewġ affarijiet qabel ma naslu għall-figura ... Ovvjament biex ħriġt dik il-figura mxejt ma' parametri li kelli tas-sena 2015 meta sar it-trasferiment. Fuq domanda tat-Tribunal dwar ta xiex ta stima, il-Perit Galea wieġeb arja u dak il-valur jagħti l-valur tal-arja u mistoqsi ulterjorment u again ġadu consideration x'tip ta' triq hi, traffiku, eċċ, hux hekk? Il-Perit wieġeb iva hekk hu, eżatt.

Wara li qies il-provi kollha prodotti mill-partijiet kontendenti, it-Tribunal jibda billi josserva li ladarba l-Kummissarju tat-Taxxi bbaża d-deċiżjoni ta' Rifjut tal-Oġgezzjoni datata 30 ta' Novembru, 2016 u l-konsegwenti Likwidazzjoni ta' Taxxa bil-Kont Nru. IV132008 fuq l-istima tal-Perit Anthony Galea, illi ex admissis hija stima ta' arja u mhux ta' proprietà žviluppata, isegwi li huwa, ossia il-Kummissarju, jaċċetta li r-Rikorrenti effettivament akkwistaw arja u mhux proprietà ġia mibnija. Għalkemm il-Perit Hector Zammit deherlu li fiziż-żmien tat-trasferiment ir-Rikorrenti in verità akkwistaw proprietà mibnija u mhux arja, u dana skontu għaliex fl-2013, ossia sentejn qabel it-trasferiment mertu tal-proċeduri odjerni, ġia kienu qed jinħarġu l-Compliance Certificates, il-Kummissarju tat-Taxxi mhux biss skarta l-istima tal-imsemmi Perit iżda lanqas ressaq provi biex jikkontradixxi dak dikjarat fl-att ta' trasferiment dwar dak li kien qed jiġi trasferit lir-Rikorrenti. Fiċ-ċirkostanzi għalhekk it-Tribunal iqis li dak li għandu jiġi kkunsidrat huwa l-valur reali tal-arja akkwistata mir-Rikorrenti fiziż-żmien tat-trasferiment u jekk ir-Rikorrenti rnexxilhomx jippruvaw b'mod sodisfaċenti li l-istima tal-Perit Anthony Galea u l-konsegwenti deċiżjoni ta' Rifjut ta' Oġgezzjoni u Likwidazzjoni ta' Taxxa bil-Kont Nru. IV132008 huma eċċessivi.

Ir-Rikorrenti ressqu diversi xhieda in sostenn ta' dak minnhom allegat, fosthom lil John Camilleri illi spjega kif skontu r-Rikorrenti u l-vendituri waslu għall-valur tal-arja trasferita, ossia billi ħadu l-valur reali tal-art kollha dak iż-żmien, liema valur skontu kien ta' €650,000, u a baži l-qies tal-proprietà ħarġu rata ta' tant Euro għal kull metru kwadru. Ir-Rikorrenti però ma ressqu l-ebda prova oħra, wisq inqas prova teknika, li tikkorrobora dak allegat minn Camilleri partikolarment dwar il-valur komplexiv tal-proprietà "Emily", Nru. 175, Rue d'Argens, Msida. Stranament meta tressaq wieħed mill-vendituri bħala xhud, ossia Anthony Galea, ma saritlu l-ebda mistoqsija da parti tar-Rikorrenti biex jissostanzja dak allegat minn John Camilleri u meta mistoqsi in kontro-eżami tiftakar il-prezz illi ssuġġerewlkom l-aġenti jekk jogħġibok? U mistoqsi mit-Tribunal jew il-prezz li tlaqtu bih intom għall-inqas jiġifieri l-asking price tiftakar x'kien? Huwa wieġeb le ma niftakarx għaliex jiena wara kollo mhux waħdi nirrappreżenta lil ħuti, ħuti llum irtirati imma l-prezz li ġibna kien in line mas-suq tal-ġurnata, risposta din li frankament ma hijiex affattu konvinċenti.

*Għalkemm ir-Rikorrenti ressqu bħala xhud lill-Perit Chris Grech, illi ta stima tal-valur tal-arja eventwalment akkwistata mir-Rikorrenti, l-istima tiegħu ma tistax tittieħed in konsiderazzjoni għar-raġuni li hija stima tal-valur fi Frar 2014, ossia kważi sena qabel id-data tat-trasferiment, żmien allura li mhuwiex in konformità mar-Regolament 3(1) tal-Leġislazzjoni Sussidjarja 364.06, illi jipprovd li: Il-valur ta' kull proprietà soġġetta għat-taxxa skont l-Att, mgħoddija bi trasferiment *inter vivos* jew *causa mortis*, għandu jkun il-valur ta' dik il-proprietà fid-data tat-trasferiment *inter vivos* imsemmi fid-data jew fid-data tal-mewt tal-persuna li minnha jkun origina t-trasferiment *causa mortis*, skont il-każ, (hawnhekk iżjed 'il quddiem imsejha "id-data rilevanti") u dak il-valur għandu jiġi stabbilit skont dawn id-dispożizzjonijiet ...*

Apparti minn hekk, ir-Rikorrenti jikkontendu li l-istima tal-Perit Grech hija fi kwalunkwe każ korretta u ġusta għaliex hija stima ta' strixxa arja, dak li huma effettivament akkwistaw, u xejn iktar. Din l-affermazzjoni tar-Rikorrenti però ma hijiex waħda valida għar-raġuni li arja ma tistax titqies u tiġi stmata biss bħala tali b'mod iżolat iżda għandha tiġi kkunsidrata u stmata fid-dawl tal-potenzjal tagħha, potenzjal li naturalment huwa effettwat mill-kejl tal-arja, mil-lokalità u mit-tip ta' žvilupp permissibbli f'dik il-lokalità partikolari. Ladarba għalhekk l-istima mogħtija mill-Perit Grech hija stima ta' strixxa arja sic et simpliciter mingħajr ebda konsiderazzjoni tal-potenzjal tal-arja kif ikkunsidrat fil-kuntest ta' ċirkostanzi u fatturi oħra relativi, iktar u iktar tali stima ma tistax u ma għandhiex tiġi kkunsidrata bħala stima korretta u aċċettabbli.

Fiċ-ċirkostanzi għalhekk ir-Rikorrenti ma rnexxielhomx jippruvaw b'mod sodisfaċenti li l-istima tal-Perit Anthony Galea hija eċċessiva u li per konsegwenza d-deċiżjoni ta' Rifjut ta' Oġgezzjoni u l-Likwidazzjoni ta' Taxxa bil-Kont Nru. IV132008 hekk ibbażati fuq tali stima, huma eċċessivi wkoll. B'hekk jirriżulta li l-appell tar-Rikorrenti fil-mertu wkoll huwa għal kollox ingħustifikat u b'hekk lanqas minn dan l-aspett ma jistħoqq li jiġi milquġħ.

Għal dawn ir-raġunijiet it-Tribunal jaqta' u jiddeċiedi billi jiċħad l-aggravji preliminari sollevati mir-Rikorrenti u jiddikjara li l-Avviż ta' Rifjut datat 30 ta' Novembru, 2016 ma huwiex null u jiċħad ukoll l-appell tar-Rikorrenti mid-deċiżjoni ta' Rifjut ta' Oġgezzjoni datata 30 ta' Novembru, 2016 u mill-konsegwenti Likwidazzjoni ta' Taxxa bil-Kont Nru. IV132008 fil-mertu u minflok jikkonferma l-imsemmija deċiżjoni u Likwidazzjoni ta' Taxxa.

L-ispejjeż ta' dawn il-proċeduri għandhom jiġu sopportati interament mir-Rikorrenti solidalment bejniethom.”

L-Appell

9. L-appellant ressqu l-appell tagħhom mid-deċiżjoni tat-Tribunal fit-22 ta' Lulju, 2020, fejn talbu lil din il-Qorti sabiex,

*“... jogħġobha tkassar, tirrevoka u tikkanċella s-sentenza mogħtija fit-3 ta' Lulju, 2020 fl-ismijiet **Joseph Bonnici u martu Carol Bonnici vs Kummissarju tat-Taxxi** (Rikors Ġuramentat numru 4/2017VG (sic!)), konsegwentement tilqa' t-talbiet tal-appellant u kwindi tiċħad l-eċċezzjonijiet kollha tal-intimat Direttur (Taxxa fuq il-Proprietà) għall-Kummissarju tat-Taxxi.”*

L-appellant spiegaw li huma ġassewhom aggravati bid-deċiżjoni tat-Tribunal għaliex fil-fehma tagħħom it-Tribunal naqas milli jagħmel apprezzament korrett tal-fatti u tal-ligi fid-deċiżjoni tiegħu.

10. Fl-ewwel lok, l-appellant qalu li t-Tribunal għamel apprezzament superficjali tal-provi prodotti quddiemu, partikolarment meta fil-parti deċiżiva

tas-sentenza tiegħu kkontenda li r-rikorrenti ma ressqu l-ebda prova oħra, wisq anqas prova teknika, dwar il-valur tal-proprjetà. L-appellanti żiedu jgħidu li minkejja li huma ppreżentaw serje ta' provi korroboranti, id-Direttur appellat ipproduċa biss xhud wieħed, jiġifieri lill-Perit tad-Dipartiment, li kien inkarigat minnu stess. L-appellanti spjegaw li huma ppreżentaw *affidavit* fejn ikkonfermaw bil-ġurament tagħhom li l-proprjetà inkwistjoni nxtrat minnhom bil-prezz ta' sitta u tletin elf Euro (€36,000); *affidavit* ieħor ta' John Camilleri, li ta rendikont dettaljat dwar kif ġie stabbilit il-prezz għall-akkwist tal-proprjetà bi qbil mal-vendituri; xhieda tal-Perit Chris Grech li ġejja rapport u għamel l-istima tiegħu tal-arja inkwistjoni (€38,000), u li spjega li wasal għall-valur ta' din il-proprjetà wara li kkonsidra li meta din inxtrat kienet għadha mhix žviluppata, kif ukoll kienet bejn arjet oħra tal-proprjetà li jappartjenu lil terzi, u li din tinsab f'żona storbjuža bi problemi ta' parkegg; sejħu bħala xhud lin-Nutar Mario Bugeja li quddiemu ġie ffirmat dan il-kuntratt, u li kkonferma li l-partijiet li deħru quddiemu fuq il-kuntratt huma persuni onesti; u sejħu bħala xhud ukoll lil Anthony Galea, wieħed mill-vendituri tal-proprjetà, li kkonferma l-prezz tal-akkwist tal-arja minnhom. L-appellanti qalu li t-Tribunal wasal għal konklużjoni żbaljata meta qal li l-imsemmija provi ma kinux suffiċjenti biex jikkontobilanċjaw il-valutazzjoni tal-Perit inkarigat mid-Dipartiment, partikolarment meta jirriżulta li din il-valutazzjoni saret wara li l-arja kienet ġiet žviluppata minnhom. L-appellanti qalu li fid-dawl ta' dawn il-konsiderazzjonijiet, għandu jirriżulta lil din il-Qorti li t-Tribunal naqas mill-jagħmel apprezzament approfondit tal-provi prodotti mill-appellant, liema provi jxejnu għalkollox l-istima li saret mill-Periti inkarigati mill-appellat.

11. L-appellant qalu wkoll li t-Tribunal applika l-ligi b'mod skorrett meta kkonkluda li l-istimi tal-Perit Chris Grech ma jistgħux jittieħdu inkonsiderazzjoni għaliex dawn huma stimi li jirriflettu l-valur tal-proprietà fi Frar tal-2014, jiġifieri madwar sena qabel id-data tat-trasferiment, liema żmien ma jikkonformax mar-Regolament 3(1) tal-Legislazzjoni Sussidjarja 364.06. Żiedu jgħidu li minkejja li r-rapport inkwistjoni għandu d-data tat-18 ta' Frar, 2014, fl-ewwel paġna tar-rapport il-Perit Grech jippreċiża li huwa spezzjona sisit fit-18 ta' Diċembru, 2014, jiġifieri erba' xhur biss qabel huma resqu għall-iffirmar tal-kuntratt tal-bejgħ. L-appellant qalu li għalhekk ma jistax jintqal li l-valutazzjoni tal-Perit Grech ma tirrispekkjax il-valur attwali tal-proprietà għaliex din l-istima saret biss ftit tax-xhur biss qabel ma seħħi it-trasferiment tal-proprietà. Komplew jgħidu li l-konklużjoni tat-Tribunal li l-valutazzjoni tal-Perit Grech ma kellhiex tittieħed inkonsiderazzjoni minħabba li saret erba' (4) xhur qabel id-data tal-akkwist, hija skorretta u tmur kontra l-forma mentis tar-Regolament 3(1)(a) tal-Legislazzjoni Sussidjarja 364.06, u għalhekk it-Tribunal naqas milli japplika r-Regolament 3(1) tal-Legislazzjoni Sussidjarja 364.06 b'mod korrett fil-konfront tar-rapport peritali prodott minnhom.

12. L-appellant qalu wkoll li huma jħossuhom aggravati għaliex it-Tribunal għamel interpretazzjoni selettiva tal-osservazzjonijiet tagħhom, partikolarmen fejn huma sostnew li huma akkwistaw strixxa arja u mhux binja, filwaqt li t-Tribunal qal li l-fehma li l-arja ma tistax titqies b'mod iżolat iżda għandha tiġi kkonsidrata fid-dawl tal-potenzjal tagħha. L-appellant komplew jgħidu li mhux ġust li l-osservazzjoni tagħhom dwar il-fatt li huma akkwistaw strixxa arja, tinqala' mill-kuntest li fih ġie rilevat dan, u tintuża

sabiex jiġi invalidat rapport tekniku redatt minn Perit indipendent i għad-dannu tagħhom. Qalu li r-riferiment għal strixxa ta' arja sar sabiex huma jenfasizzaw li li min-naħha tagħhom huma akkwistaw arja mhux żviluppata, wara li l-Perit Hector Zammit, li hu l-ewwel Perit li ġejja l-istima għad-Dipartiment, ġareg bis-somma li huma jsejhulha “fenomenali” ta’ €108,000 fil-valutazzjoni tiegħi. L-appellanti qalu li għandu jirriżulta li l-Perit Chris Grech ikkonsidra l-karatteristiċi intrinsiċi ta’ kull arja, tal-area fejn din tinsab u tal-potenzjal tagħha għall-kiri ladarba din tinbena. Qalu li għalhekk it-Tribunal ma kellux jiskarta r-rapport tal-Perit Grech fuq il-premessa li dan ġejja stima ta’ strixxa arja, għaliex mill-istess rapport għandu jirriżulta li l-istess Perit ikkonsidra diversi fatturi li għenhu jasal għall-prezz ġust tal-airspace akkwistat minnhom.

Risposta tal-Appell

13. Fir-risposta tiegħi d-Direttur appellat wieġeb li d-deċiżjoni tat-Tribunal hija waħda ġusta u timmerita konferma, filwaqt li l-aggravji tal-appellanti għandhom jiġu miċħuda. Spjega li kuntrarjament għal dak li qegħdin isostnu l-appellant, għandu jirriżulta li t-Tribunal għamel analiżi dettaljata tal-provi kollha prodotti quddiemu, u kien wara li evalwa tali provi li t-Tribunal għadda biex jiċħad it-talbiet tal-appellant. L-appellant qal li l-osservazzjoni li għamel it-Tribunal li l-appellant ma ressqu l-ebda prova oħra, wisq anqas prova teknika, dwar il-valur tal-airspace inkwistjoni, mhix konklużjoni aħħarija tat-Tribunal iż-żda biss frażi meħħuda minn kuntest speċifiku fejn it-Tribunal spjega li dak li xehed John Camilleri dwar il-mod kif intlaħaq ftehim dwar il-prezz li bih għandha tinbiegħ din il-proprietà, ma ġiex korroborat minn dak li ntqal minn

xhieda oħra. L-appellat qal ukoll li t-Tribunal kien qiegħed jikkonsidra wkoll li l-appellant ma tawx raġuni għalfejn fil-fehma tagħhom il-prezz iddikjarat minnhom huwa wieħed ġust u reali, u f'dan ir-rigward it-Tribunal għandu bizzżejjed esperjenza fil-mod kif jevalwa l-provi sabiex jiddeċiedi dwar x'jamonta għal prova sodisfaċenti għall-finijiet u l-effetti tal-liġi. Żied jgħid li anki jekk l-appellant ma jaqblux mal-konklużjoni tat-Tribunal, dan ma jfissirx li t-Tribunal naqas milli jikkonsidra l-provi li tressqu quddiemu. Qal li kien jinkombi fuq l-appellant li jippruvaw li l-arja inkwistjoni għandha l-valur indikat fuq il-kuntratt ta' trasferment, u li tali valur huwa wieħed ġust u reali u jirrifletti l-valur tal-proprietà fis-suq fil-mument li fih sar it-trasferment. L-appellat għamel riferiment għal dak li jipprovd i-artikolu 58(3) tal-Kap. 364, li jgħid li l-piż tal-prova illi l-likwidazzjoni li dwarha jsir ilment hija eċċessiva, huwa tal-appellant. L-appellat qal li f'dan il-każ l-appellant ressqu kwantità ta' provi, iżda huma kellhom dmir iressqu provi ta' kwalità sabiex jippruvaw li l-prezz indikat fuq il-kuntratt ta' trasferment verament kien jirrifletti l-valur tal-proprietà fis-suq fil-mument li fih sar it-trasferment tal-proprietà inkwistjoni. L-appellat kompla jgħid li l-provi miġjuba mill-appellant, minkejja li huma fi kwantità akbar mill-provi miġjuba minnu, ma jissostanzjawx l-allegazzjonijiet tagħhom. Spjega li l-Perit Anthony Galea, inkarigat minnu, imkien ma kkonferma jew spjega li l-istima tiegħu saret fuq bini u mhux fuq arja, u mkien ma qal li huwa ma ġax konsiderazzjoni tal-fatturi vantaġġjuži u dawk inqas vantaġġjuži relatati mal-arja inkwistjoni. Id-Direttur appellat spjega li meta l-Perit Galea xehed dwar kif wasal għall-istima tiegħu, huwa spjega li min-naħha tiegħu kien żamm f'moħħu li parti li kellel jivvaluta arja bid-daqs partikolari tagħha fil-mument li din ġiet akkwistata mill-appellant, huwa ħa

inkonsiderazzjoni wkoll fatturi oħra partikolari għal dik il-lokalità. L-appellat qal li l-appellant ma ssenjalawx imġiba mhux f'posta jew żbaljata mill-Perit inkarigat minnu, iżda baqgħu jinsitu biss li dak allegat minnhom huwa l-ġust. Id-Direttur appellat qal li l-Perit Anthony Galea tressaq bħala xhud, u intalab joqgħod ukoll għall-kontroeżami, u dan kien konsistenti fit-tweġibiet tiegħu. Qal li l-appellant min-naħha tagħhom donnhom riedu jgħidu li ż-żona li fiha huma għamlu l-investiment tagħhom hija żona li kważi huwa impossibbli li wieħed jgħix fiha, meta fir-realtà din hija żona kemm residenzjali kif ukoll kummerċjali, u l-valur tal-proprietà f'dawn l-inħawi ma jistax jiġi kkonsidrat li huwa wieħed baxx partikolarment meta wieħed iqis li fl-inħawi hemm ristoranti, ġonna għall-pubbliku kif ukoll hemm il-baħar, fatturi dawn li kollha kemm huma jimpinġu fuq il-valur tal-proprietà li tkun. Qal li dawn il-fatturi kollha jaffettwaw il-valur tal-fond, imma l-appellant ma rrilevawhomx. Barra minn hekk l-appellat qal li minkejja li l-appellant kellhom kull dritt jitkolbu lit-Tribunal jaħtar perit tekniku bħala espert sabiex jagħmel l-istima tiegħu, huma naqsu milli jagħmlu dan.

14. Id-Direttur appellat qal ukoll li l-appellant huma skorretti meta jgħidu li t-Tribunal għamel applikazzjoni żbaljata tal-liġi għall-provi prodotti. L-appellat qal li r-rapport tal-Perit Chris Grech iġib id-data tat-18 ta' Frar, 2014, u dan fix-xhieda tiegħu kkonferma li kien hemm perijodu ta' madwar sena bejn id-data meta huwa ġejja r-rapport tiegħu u l-akkwist tal-proprietà mill-appellant, tant hu hekk li dan qal li ma kienx hemm bidliet drastiċi fil-valur tal-proprietà f'dak il-perijodu. L-appellat qal li huwa ferm verosimili li l-indikazzjoni fuq ir-rapport li dan sar fix-xahar ta' Diċembru tal-2014 hija żball, partikolarment meta l-Perit

stess indika għal aktar minn darba li l-valuri mogħtija minnu kien ta' madwar sena qabel sar it-trasfertil. L-appellat qal li għalhekk l-appellanti mhumiex korretti jgħidu li t-Tribunal għamel applikazzjoni skorretta tal-ligi għall-fatti li kċċu quddiemu.

15. B'riferiment għat-tielet aggravju tal-appellanti, li t-Tribunal kien selettiv fl-interpretazzjoni tiegħi, l-appellat jgħid li dan l-aggravju huwa mingħajr ebda bażi, għaliex it-Tribunal spjega ċar li l-Perit *ex parte* inkarigat mill-appellanti ma indikax iċ-ċirkostanzi kollha li jolqtu din il-proprjetà meta ffissa l-istima tiegħi, partikolarmen meta dawn iċ-ċirkostanzi jaffettwaw il-valur tal-proprjetà tagħhom, fosthom il-*location* u l-potenzjal li għandha din il-proprjetà. L-appellat qal li l-appellanti donnhom iridu jgħidu li għaliex it-Tribunal ma laqax it-talbiet tagħhom, dan ifisser li ma ħax kont tal-provi miġjuba minnhom, jew li t-Tribunal ipprefera jikkonsidra l-provi miġjuba minn xi parti a skapitu tal-parti l-oħra. L-appellat qal li l-appellanti ma ġewx imċaħħda milli jressqu l-provi tagħhom kif xtaqu huma, u kellhom iċ-ċans kollu li jirribattu u jikkontestaw ix-xhieda prodotta mill-appellat. Qal li bħala prova huwa ressaq lill-Perit Anthony Galea li spjega kif wasal għall-valutazzjoni tal-proprjetà mertu ta' dawn il-proċeduri. Din ix-xhieda ma ġietx ikkонтestata mill-appellanti fl-ebda ħin tal-proċeduri quddiem it-Tribunal. L-appellat qal li huwa min-naħha tiegħi laqa' biċ-ċar għall-allegazzjonijiet li qeqħdin isiru mill-appellanti, billi ressaq provi quddiem it-Tribunal dwar x'wasslu biex joħrog avviż ta' likwidazzjoni wara li kkonsidra l-istima tal-Perit Anthony Galea. L-appellat żied jgħid li huwa ma jaqbilx mal-istima mħejjija mill-Perit Chris Grech għaliex din mhix sostanzjata kif mitlub biex twaqqa' u telimina l-istima mħejjija mill-Perit Anthony Galea. In

vista ta' dawn il-konsiderazzjonijiet, l-appellat qal li s-sentenza appellata hija ġusta u timmerita konferma, u s-sejbiet fattwali tat-Tribunal m'għandhomx jiġu disturbati jekk mhux għal raġunijiet gravi.

Konsiderazzjonijiet ta' din il-Qorti

16. Din il-Qorti ser tgħaddi sabiex tikkunsidra l-aggravji tal-appellant, u dan fid-dawl tar-risposta intavolata mill-appellat u tal-konsiderazzjonijiet magħmula fid-deċiżjoni appellata. L-appellant fl-appell tagħhom jgħidu li t-Tribunal naqas milli jagħmel apprezzament korrett tal-fatti u tal-liġi applikabbli għaċ-ċirkostanzi ta' dan il-każ, u li konsegwentement id-deċiżjoni mogħtija minnu hija waħda żbaljata.

L-Ewwel Aggravju: apprezzament superficjali tal-provi

17. L-appellant jgħidu li t-Tribunal għamel apprezzament żbaljat tal-provi li kellu quddiemu, meta qal li l-appellant ma ressqu l-ebda prova dwar il-valur tal-proprietà inkwistjoni. Spjegaw li kuntrarjament għal dak li qal it-Tribunal, huma ressqu diversi provi, filwaqt li l-appellat ressaq biss xhud wieħed, il-Perit inkarigat mid-Dipartiment, mentri l-provi ppreżentati minnhom jikkonsistu f'affidavit tagħhom, *affidavit ta'* John Camilleri, impjegat tagħhom, ix-xhieda tal-Perit inkarigat minnhom, ix-xhieda tan-Nutar li ppubblika l-kuntratt u x-xhieda tal-venditur tal-arja, certu Anthony Galea, Għalhekk it-Tribunal kien

żbaljat meta kkonkluda li l-provi tagħhom ma kinux suffiċjenti biex jikkontrobilanċjaw l-istima li wasal għaliha l-Perit inkarigat mid-Dipartiment.

18. L-appellat laqa' għal dan billi qal li kien biss John Camilleri, impjegat tal-appellant, li fix-xhieda tiegħu spjega l-mod kif intlaħaq ftehim dwar il-prezz tal-bejgħ tal-proprjetà inkwistjoni mas-sidien tal-art, u dak li qal dan ix-xhud ma kien korroborat mill-ebda xhud ieħor imressaq mill-appellant. L-appellat qal li l-appellant ma ġabu l-ebda prova konkreta dwar għaliex, fil-fehma tagħhom, il-prezz dikjarat minnhom għandu jitqies li huwa ġust u reali, u dan meta l-oneru ta' tali prova kien jinkombi fuqhom bħala l-persuni li qiegħdin jikkontestaw l-Avviż ta' Likwidazzjoni li ntbagħħat mill-appellant.

19. Il-Qorti qieset id-deċiżjoni tat-Tribunal, u ma jirriżultalhiex li t-Tribunal għamel apprezzament superficjali tal-provi li tressqu quddiemu. Il-fatt li l-appellant ma jaqblux mal-konklużjonijiet li wasal għalihom it-Tribunal, ma jfissirx li huma għandhom raġun jgħidu li l-analiżi tat-Tribunal kienet waħda superficjali jew li naqset milli tieħu konsiderazzjoni tal-provi kollha miġjuba mill-partijiet fil-kawża. Għall-kuntrarju, minn qari tad-deċiżjoni jirriżulta li t-Tribunal mhux biss ikkonsidra l-provi kollha li tressqu quddiemu, iżda kkonsidra wkoll il-valur probatorju ta' kull prova mressqa, sabiex ikkonkluda li l-provi miġjuba mix-xhieda li mressqa mill-appellant ma kinux kredibbli daqs ix-xhieda u l-ispjega mogħtija mill-Perit Anthony Galea li tressaq mill-appellant. L-appellant, li tant insistew li l-Perit li jivvaluta l-fond tagħhom għandu jkun indipendenti u imparzjali, donnhom ippretendew li t-Tribunal jagħti piż akbar lix-xhieda mogħtija minn impjegati tagħhom u mill-Perit *ex parte* inkarigat

minnhom, milli lix-xhieda mogħtija mill-Perit inkarigat mid-Dipartiment, li ta d-depożizzjoni tiegħu quddiem it-Tribunal darbtejn, u li spjega b'mod dettaljat u ċar dwar il-mod kif huwa wasal għall-istima tiegħu. Dan meta l-appellant naqsu milli fil-proċeduri quddiem it-Tribunal iressqu talba appożita għall-ħatra ta' perit tekniku ġudizzjarju sabiex jagħmel stima tal-proprietà, minkejja li fir-rikors tal-appell imressaq minnhom quddiem it-Tribunal, insistew li kellu jsir hekk. Lill-Qorti ma jirriżultalhiex li t-Tribunal naqas milli jagħmel apprezzament tal-provi prodotti mill-appellant sempliċiment għaliex it-Tribunal warrab tali provi wara li kkonsidra li pereżempju, dak li kellu xi jgħid Anthony Galea, wieħed mill-vendituri fuq l-att ta' trasferiment, ma kienx kredibbli. Din il-Qorti wkoll setgħet tinnota l-mod legġger li bih uħud mix-xhieda spjegaw kif ġie ffissat il-prezz għal din il-proprietà, partikolarmen il-mod kif il-venditur Anthony Galea qal li hu u ħutu kellhom pretensjoni ta' ammont ta' flus, ġew offruti anqas flus mill-appellant, u finalment il-partijiet ftieħmu fuq is-somma offruta mill-appellant. F'dan il-każ, it-Tribunal kien tal-fehma li x-xhieda mogħtija mill-Perit Anthony Galea kienet aktar kredibbli minn dak li qalu d-diversi xhieda mressqa mill-appellant, u certament li b'daqshekk ma jistax jintqal li t-Tribunal kien superficjalji meta qies il-provi miġjuba quddiemu.

Għaldaqstant din il-Qorti tqis li dan l-aggravju mhux mistħoqq u tiċħdu.

It-tieni aggravju: it-Tribunal applika l-ligi b'mod

20. L-appellanti jgħidu li t-Tribunal applika l-ligi b'mod skorrett, speċifikament meta kkonsidra li l-istima tal-Perit Chris Grech, li mir-rapport

esebit mill-appellant iirriżulta li saret fi Frar tal-2014, jiġifieri aktar minn sena qabel ġie ppubblikat l-att għat-trasferiment tal-proprietà inkwistjoni, ma tirrispettax id-dispożizzjonijiet tal-Legislazzjoni Sussidjarja 364.06. Il-Legislazzjoni Sussidjarja 364.06 fir-Regolament 3(1) tagħha tispeċifika illi:

“3(1) Il-valur ta’ kull proprietà soġgetta għat-taxxa skont l-att, mgħoddija bi trasferiment *inter vivos* jew *causa mortis*, għandu jkun il-valur ta’ dik il-proprietà fid-data tat-trasferiment *inter vivos* imsemmi jew fid-data tal-mewt tal-persuna li minnha jkun origina t-trasferiment *causa mortis*, skont il-każ ...”.

21. It-Tribunal ikkonstata li l-Perit Chris Grech fir-rapport tiegħu stqarr li għamel l-ispezzjoni tiegħu fi Frar tal-2014, anki jekk f'parti oħra tal-istess rapport jingħad li l-ispezzjoni kienet saret f'Dicembru tal-istess sena. Il-Qorti tqis li mix-xhieda mogħtija mill-Perit quddiem it-Tribunal dan ikkonferma li huwa kien mar fuq is-sit madwar sena qabel sar l-akkwist mill-appellant, u stqarr li f'dan il-perijodu ta’ żmien ma kienx hemm bidliet drastiċi fil-valur ta’ din il-proprietà. Il-Qorti ma taqbilx mal-appellant li b’dan l-aggravju bħal donnhom qeqħdin jgħidu li stima jew valutazzjoni tal-fond mogħtija ftit xhur jew addirittura anki sena qabel jiġi ppubblikat l-att ta’ trasferiment tal-proprietà, għandha titqies li hija rilevanti għall-iskop ta’ din il-ligi. Il-ligi hija čara, u teżiġi li l-prezz dikjarat fuq l-att ta’ trasferiment tal-proprietà jkun jirrifletti l-valur tagħha dakħinhar li tkun ġiet trasferita. Anki f’każ li ma jkun hemm l-ebda ħlas ta’ korrispettiv mat-trasferiment, bħalma huwa l-każ meta ssir donazzjoni, il-puncto temporis għall-finijiet tal-valur dikjarat fuq il-kuntratt, huwa l-ġurnata meta jiġi ffirmat il-kuntratt tal-bejgħ tal-proprietà, u l-ebda ġurnata oħra. L-appellant kienu jkunu aktar kredibbli fl-aggravju tagħhom li kieku talbu lit-Tribunal jaħtar perit tekniku ġudizzjarju sabiex jiffissa l-valur ta’

din il-proprjetà dakinhar li ġiet trasferita, minflok jargumentaw li t-Tribunal kellyu jaċċetta l-valutazzjoni li saret mill-perit *ex parte* inkarigat minnhom, filwaqt li jiskarta l-valutazzjoni li saret mill-perit inkarigat mill-appellat. Barra minn hekk din il-Qorti għandha r-riservi tagħha dwar kemm huwa minnu li differenza ta' sena fis-suq tal-proprjetà ma taffettwax il-prezzijiet b'mod drastiku. Huwa fatt notorju li fl-aħħar snin il-prezzijiet tal-proprjetà żidiedu b'mod mgħaġġel u saħansitra jvarjaw sostanzjalment anki minn xahar għall-ieħor, partikolarment f'żoni meqjusa tajbin għas-suq tal-kiri, bħalma hi l-proprjetà mertu ta' dawn il-proċeduri.

In vista ta' dawn il-konsiderazzjonijiet, il-Qorti tqis li dan l-aggravju mhuwiex mistħoqq u tiċħdu.

It-tielet aggravju: interpretazzjoni selettiva tal-osservazzjonijiet tal-appellant

22. L-appellant jgħidu li t-Tribunal kien selettiv meta quddiem l-asserjoni tagħhom li huma akkwistaw strixxa arja mhux žviluppata, it-Tribunal qal li l-arja ma tistax tiġi kkonsidrata f'iżolament, iżda għandu jiġi kkonsidrat il-potenzjal tagħha. Jgħidu wkoll li l-perit inkarigat minnhom ħa konsiderazzjoni tal-karatteristiċi kollha ta' din l-arja, inkluż taż-żona li din tinsab fiha, il-potenzjal tal-art partikolarment għall-bini ta' appartamenti għall-kiri, kif ukoll l-iżvantaġġi li fiha bħall-fatt li din l-art tinsab f'żona traffikuża.

23. Hawn ukoll il-Qorti ma ssibx li hemm x'wieħed jikkritika fir-raġunament tat-Tribunal dwar il-fatturi li kellhom jiġi kkonsidrati sabiex l-arja akkwistata mill-appellanti tiġi st̄mata. Il-Qorti ikkunsidrat li filwaqt li l-perit *ex parte* inkarigat mill-appellanti qies li din l-art fiha għadd ta' żvantaġġi, partikolarment għaliex tinsab f'żona traffikuża fejn huwa diffiċli li wieħed isib parkegg, min-naħha l-oħra dan naqas milli jgħid li żewġ sulari minn din l-art, anki jekk mhux il-parti akkwistata mill-appellanti, ġiet żviluppata f'garaxxijiet, u ż-żona fejn tinsab din il-proprietà hi attraenti ferm għas-suq tal-kiri għaliex viċin tagħha jinsabu għadd ta' postijiet tax-xogħol u tad-divertiment. Il-perit inkarigat mill-appellat min-naħha l-oħra ta spjega mill-aktar dettaljata tal-mod kif hu wasal biex jagħmel il-valutazzjoni tiegħu tal-arja inkwistjoni, u l-mod kif dan kien konsistenti fix-xhieda li ta kull darba li deher quddiem it-Tribunal. Dan ix-xhud spjega li meta huwa jintalab iħejji stima ta' proprietà li tkun ġiet akkwistata, huwa ma jingħata l-ebda informazzjoni, la dwar il-prezz tax-xiri u lanqas dwar xi stima oħra li tkun saret minn xi perit ieħor, u kulma jingħata biss huwa kopja tal-pjanta tas-sit u estratt mill-kuntratt, b'dan illi ma jista' jkun hemm l-ebda *bias* jew influwenza la mill-prezz tax-xiri u lanqas minn xi opinjoni suġġettiva li tkun ingħatat fir-rigward tal-proprietà li tkun. Il-Qorti hawn ukoll ma ssib xejn x'tičċensura fil-konklużjonijiet tat-Tribunal, li l-arja ma kellhiex tiġi kkunsidrata b'mod iżolat, iżda kellu jiġi kkunsidrat il-potenzjal kollu tagħha għall-finijiet ta' valur, u għaldaqstant tqis li dan l-aggravju tal-appellant mhuwiex ġustifikat, u tiċħdu.

Decide

Għar-raġunijiet premessi, din il-Qorti qiegħda tiddeċiedi dan l-appell tal-appellanti billi tiċħdu, filwaqt li tikkonferma s-sentenza appellata fl-intier tagħha, bl-ispejjeż a karigu tal-istess appellanti.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**